

ግልጽነት ምን አደረገ?

ክፉ የሚያደርግ ሁሉ ብርሃንን ይጠላል፤ ሥራውም እንዳይገለጥ ወደ ብርሃን አይመጣም፤ እውነትን የሚያደርግ ግን ሥራው በእግዚአብሔር ተደርጎ እንደ ሆነ ይገለጥ ዘንድ ወደ ብርሃን ይመጣል።
የዮሐንስ ወንጌል 3፥20

በአሁኑ ወቅት በርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያናችን ውስጥ የሚታየው ተደጋጋሚ አሳዛኝ ድርጊትና የሰላም መጥፋት ለብዙሀኑ ምእመናን ግልጽ ክስተትና አሳሳቢ ሁኔታ እየሆነ እንደመጣ የሚታወቅ ነው። ቤተ ክርስቲያናችን ከብዙ ውጣ ውረድ በኋላ እንደ አውሮፓውያን አቆጣጠር በ2006 የመጀመሪያውን የውስጥ መተዳደሪያ ደንብ በማጽደቅ አንድ ወጥ በሆነ የአስተዳደር መዋቅር በመደራጀት በሕዝብ ምርጫና ውክልና በተሰየመ የቤተ ክርስቲያን አስተዳዳሪና የሰበካ መንፈሳዊ አስተዳደር ጉባኤ መመራትና መተዳደር ጀመረች።

ይህንንም ሕጋዊ አሰራርና አንድ ወጥ የአስተዳደር መርህ በመከተል ሕዝብ ክርስቲያኑ ተባብሮ፤ ተፋቅሮ፤ ተቻችሎና ተከባብሮ ባከናወነው ሥራ ቤተ ክርስቲያኗ ተከታዮቿ በዝተውና አገልግሎቷ ሰፍቶ በአምላክ ቸርነትና በአጠቃላይ የቤተ ክርስቲያኗ አባላት ትጋትና ጥረት ከፍተኛ እድገት በማሳየት፤ ከተከራይነት ወደ ንብረት ባለቤትነት ለመነሸጋገር በቅታለች። ይህ ያለፈ የቤተ ክርስቲያናችን የሰላምና የእድገት ታሪክ ግልጽ የሚያደርገው ሃቅ ቢኖር አንድ ወጥ በሆነና በጠንካራ የአስተዳደር ሕግና መመሪያ መተዳደርም ሆነ መሥራት ለቤተ ክርስቲያን ሰላም፤ አንድነትና እድገት ወሳኝነት ያለው ተግባር መሆኑን ነው።

ቤተ ክርስቲያኗ የደረሰችበትን ታላቅ የዕድገት ደረጃና ታሪካዊ የሆነ የንብረት ባለቤትነት ከምእመናን ቁጥር መጨመር ጋር ተዳምሮ በሥራ ላይ የሚገኘው የቤተ ክርስቲያኗ የውስጥ መተዳደሪያ ደንብና ትረስቲ ዲድ (Trust Deed) የንብረት አያያዝን እና የንብረት አጠባበቅን እንዲሁም ቤተ ክርስቲያኗ የደረሰችበትን ከፍተኛ እድገት ስለማይመጥን መሻሻሉ ፍጹም አስፈላጊ መሆኑ ታምኖበት፤ ሦስት ዓመታትን በፈጀ ሥራ የየተሻሻለ ሕገ ደንብ እረቆ ለጠቅላላ መንፈሳዊ ጉባኤው ከቀረበ ከአሥር ወር በላይ ሆኖታል።

ውይይቱ እንደ ተጀመረም ከፍተኛ ችግር የተከሰተ ሲሆን ይህም ችግር በጥቅሉ ለሁለት የተከፈለ ነበር።

- 1) የመጀመሪያው ሀሳብ ለውይይት የቀረበው የውስጥ መተዳደሪያ ደንብ ረቂቅ ሕግ ስፋትና ጥልቀት ያለው፤ ጊዜ ተወስዶ የተሰራ የአስተዳደር መመሪያ በመሆኑ ጠቅላላ ጉባኤው በቃለ ዓዋዲውም ሆነ በሀገር ሕግና በቻሪቲ ሕግ በተደነገገለት ሕጋዊ መብቱ መሠረት ካህን እና ምእመን ሳይል በእኩልነት ሰነዱን በሚገባ ተረድቶና አገናዝቦ ሊወስንባቸው የሚገባውን ሃሳቦች ይዞ በመቅረብ በሙሉ ነጻነት በመወያየት፤ እንዲተችበት፤ እንዲያርመው፤ እንዲያስተካክሉትና በመጨረሻም ያመነበትንና ለቤተ ክርስቲያኑ ይበጃል፤ ይጠቅማል፤ ያገለግላል የሚለውን በማጽደቅ በሥራ ላይ እንዲውል ያድርገው የሚል ሲሆን።
- 2) ሌላኛው ሀሳብ ደግሞ በቃለ ዓዋዲውም ሆነ በሀገር ሕግና በቻሪቲ ሕግ ያልተደነገገን የሕግ አካሄድን በመከተል የውስጥ መተዳደሪያ ደንብ ረቂቁን ይበጃል አይበጅም፤ ይሆናል አይሆንም የሚለውን በሚመለከት ወሳኞቹ ካህናት ናቸው በማለት ካህናት ካልተስማሙበት ደግሞ ሕዝቡ ሊወስን ቀርቶ ሊወያይም አይችልም የሚል ነው።

እነዚህ ሁለት የማይገናኙና የተራራቁ አካሄዶች በጎና ክፉ ገጽታ በመስጠት ለማደባበስና ለመሻፋፈን ብዙ ወሬ አሉባልታና የሃሰት ስብከት ቢደረግባቸውም ሃቁ ግን ከሁለቱ ሃሳቦች ውስጥ በቁጥር አንድ ላይ የተጠቀሰው ሕጋዊና ትክክለኛ የቤተ ክርስቲያኗ መብት ሲሆን ሁለተኛው ደግሞ የሰው መብትን የሚጥስና ሕገወጥ ተግባር መሆኑን መረዳት የሚያቅተው ሰው ሊኖር አይችልም። ይህም ሆኖ ግን ቤተ ክርስቲያን ነውና እስኪ ነገሮችን በትዕግሥትና በጽናት እንለፋቸው በማለት ሕዝቡ በረቂቁ ላይ ውይይት ከመጀመሩ በፊትና ሃሳብና አስተያየቱን ከመሰንዘሩ በፊት የቀረበውን የውስጥ መተዳደሪያ ደንብ ረቂቁን አስመልክቶ አርቃቂ ኮሚቴው ለጠቅላላ ጉባኤው ገለጸ ካደረገ በኋላ ካህናቱ ያላቸውን ተቃውሞ ለሕዝብ እንዲያቀርቡ እድል እንዲሰጣቸው ተደረገ።

የዚህ ወሳኝ የቤተ ክርስቲያናችን የውስጥ መተዳደሪያ ሕገ ደንብና የቤተ ክርስቲያናችን የንብረት ይዞታ ማሻሻያ ሂደት ከረቂቅ ቁጥር አንድ ተነስቶ ረቂቅ ቁጥር ሦስት ሲደርስ ወደ ሁለት ዓመት የፈጆ ሲሆን፤ የሕግ አርቃቂ ኮሚቴው፤ የሰበካ መንፈሳዊ አስተዳደሩ፤ ካህናቱ እና የቤተ ክርስቲያኗ የተለያዩ ንኡሳን ኮሚቴዎች አይተውት በአብዛኛው አንቀጾች ላይ ተስማምተውብት፤ ነገር ግን በተወሰኑ መሰረታዊ አንቀጾች ላይ መስማማት ባለመቻላቸው፤ የቤተ ክርስቲያኗ የበላይ ወሳኝ አካል ወደሆነው ጠቅላላ መንፈሳዊ ጉባኤ መቅረቡ በግልጽ እየታወቀ በቤተ ክርስቲያኑ ውስጥ ካሉት ካህናት መካከል የተወሰኑ ካህናት ልዩ ዝግጅት በማድረግ ለሁለት ተከታታይ እሑዶች ረቂቅ ደንቡን ስለሚቃወሙበት ነጥብ ለጠቅላላ ጉባኤው ገለጻ አደረጉ።

ካህናቱ ለተቃውሞአቸው እንደ ምክንያት የሚያቀርቡት የደንቡ ረቂቅ ቀኖና ቤተ ክርስቲያንን ይጥሳል፤ ሕገ ቤተ ክርስቲያንን ያፈርሳል የሚል ሲሆን ይህንን የሰማው ምእመንም ይህ እውነት ከሆነ በእርግጥም ረቂቁን መቃወም የነሱ ብቻ ሳይሆን የእኛም መሆን አለበት በሚል የካህናቱን ገለጻ በጥሞናና በጨዋነት ተከታታይ። በዚህ የካህናቱ ገለጻ ላይ ሕዝብን ያሳዘነውና ያሳፈረው ግን ካህናቱ ከገለጹት ውስጥ 70% የሚሆነው ፍጹም ሃሰት 20% የሚሆነው የግንዛቤ እጥረት ያለበትና 10% ብቻ በእውነታ ላይ የተመሠረተ ነገር ያለበት መሆኑ ነው። እዚህ ላይ አስገራሚው ነገር ግን ካህናቱ ሕዝቡን ለማስፈራሪያነት ስለተጠቀሙበት ቀኖና ቤተ ክርስቲያን ተጣሰ ስላሉት አንዳችም የቀኖና መጽሐፍንም ሆነ የቀኖና ሕግን አንቀጽ ጠቅሰው ያቀረቡት መረጃና ማስረጃ አለመኖሩ ነው።

ካህናቱ በገለጻቸው ላይ ስላቀረቡት የሃሰት መረጃ በተለይ የአርቃቂ ኮሚቴውና በኋላም የሰበካ አስተዳደሩ ምክትል ሊቀ መንበር የሆኑት አቶ ታዬ ጭምር ተገቢ መልስ በመስጠት የካህናቱን ፍጹም ክርስቲያናዊ ያልሆነ አሳፋሪ ተግባር አጋልጠዋል።

ሕዝብን የናቀ እግዚአብሔርንም የናቀ ነው፤ ለሕዝብ የዋሽ ለእግዚአብሔርም ከመዋሸት የማይመለስ ነው

ከዚህ ክስተት በኋላ እነዚህ በሬ ወለደ አይነት ውሸት ለሕዝብ የዋሹ ካህናት፤ ንስሃ ሳይገቡና ሕዝብን ይቅርታ ሳይጠይቁ ዛሬም ቀዳሽ፤ አቁራቢና ሰባኪዎች ሆነው ቀጥለዋል። ይህም ብቻ አይደለም ዛሬም አንዳንዶቹ በውሸታቸውና በከፋፋይ ተግባራቸው ተበረታተው ቀጥለውበታል።

ሕዝብ ክርስቲያን ሆይ በሚነዛው ወሬና አሉባልታ፤ እንዲሁም ጥላቻና ነቀፌታ አትመራ፤ በዚህም ተነሳስተህ ክርስቲያን ወንድምህን፤ እህትህን፤ አባትና እናትህን አትጥላ በክፉም አትያቸው። የሚያበጣብጡህና የሚያናክሱህ፤ ለስልጣን፤ ለጥቅምና ለግል ዓላማ የቆሙ በአመራር ላይ ያሉ ግለሰቦችና ቤተ ክርስቲያኗን እንዲመሩና እንዲያስተዳድሩ መርጠህ የሰየምካቸው አካሎች ብቻ ናቸው። መብትህን እውቅ፤ አውቀህም መብትህን አስከብር!! ግዴታህንም እውቅ አውቀህም ግዴታህን ተወጣ። መፍትሔው አንድና አንድ ብቻ ነው፤ በማንኛቸውም የቤተ ክርስቲያን አስተዳደር ጉዳይ ላይ ተወያይቶ ቢችል በሙሉ ስምምነት፤ ባይቻል ደግሞ በድምጽ ብልጫ የመወሰን ባለ ሙሉ መብት ሕጋዊ አባላቱ ብቻ ናቸው። ይህ ደግሞ በቤተ ክርስቲያን ቃለ ዓዋዲ፤ በሀገር ሕግና በቻሪቲ ሕግ የተረጋገጠልህና የተከበረልህ ማንም ሊሸረሸረውና ሊንደው የማይችለው መብትህ ነው።

የተሻሻለ የውስጥ መተዳደሪያ ደንብና ትረስቲ ዲድ ለቤተ ክርስቲያኗ ፍጹም አስፈላጊና የቤተ ክርስቲያኗ ህልውና ጥያቄ መሆኑን በሚገባ እወቅ ተረዳ!! በዚህም መሠረት የደንቡን ረቂቅ አባላት አውቀውት፤ ተገንዝበውትና ተወያይተውበት በማሻሻልና በማስተካከል ይጠቅማል የሚሉትን በመያዝ በሥራ ላይ እንዲውል ያጸድቁታል፤ ወይም ይሸሩታል እንጂ ማንም ብልጣ ብልጥ የሃይማኖትን ቃል እየጠቀሰ የመልአክ ቃል ነው ተቀበል ቢልህ ሳትመረምርና ሳትረዳ የክፉ ተግባር ተባባሪ የኃጢአት መስካሪ አትሁን። **“እንደ እባብ ልባሞች እንደ ርግብም የዋሆች ሁኑ።”** የማቴዎስ ወንጌል 10፡16፤ የሚለውን አምላካዊ ትዛዝ አንዝንጋ።

በዚህም መሠረት ለጠቅላላ ጉባኤው ውይይት በቀረበው የውስጥ መተዳደሪያ ደንብ ረቂቅ ላይ በገለልተኛ አወያይ አማካኝነት የተጀመረው ሂደት አርቃቂ ኮሚቴውና ካህናቱ ሲገልጹ ቆይተው ልክ የሕዝቡ አስተያየት መስጫ ጊዜ ሲደርስ በተለያዩ የተንኮል ዜዴ እንዲሰናከል የተደረገውና የተቋረጠው ሕጋዊና የሰለጠነ አሰራር ባጭር ጊዜ ውስጥ ቀጥሎ ሁሉም ችግር በዚሁ ሕጋዊና የሰለጠነ መንገድ ተካሂዶ ሕጋዊ እልባት ማግኘት እንዳለበት አምኖ ለዚህ በቁርጠኝነት ቆመህ መብትህን በማስከበር በቤተ ክርስቲያን ውስጥ ሕግና ስርዓት ሰፍኖ ሰላምና እድገት እንዲኖር የማድረግን ግልጽ ዓላማ ይዘህ መሥራት ይኖርብሃል፤ ይኖርብሻል።